

## IL-ĠIMGHA

### TAT-III ĠIMGHA TAR-RANDAN

*Salmodija tal-Ġimgħa tat-III ġimgħa*

#### IS-SEJHA GHAT-TIFHIR 'L ALLA

**V/.** Mulej, iftaħli xufftejja.

**R/.** U fommi jxandar it-tifhir tiegħek.

#### Salm 94 (95)

**Ant.** Kristu l-Mulej kien imġarrab u bata għalina: ejjew nadurawh.

Ejjew, ħa nfahħru bl-hena l-Mulej,  
ħa ngħajtu bil-ferħ lill-blata tas-salvazzjoni tagħna!  
Nersqu quddiemu b'għana ta' radd il-ħajr,  
ngħannulu b'għajat ta' ferħ.

**Ant.** Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,  
sultan kbir fuq l-allat kollha.  
F'idejh huma qigħan l-art,  
tiegħu huma qċaċet l-għoljiet.  
Tiegħu l-baħar, għax hu għamlu;  
tiegħu l-art, għax b'idejh saret.

**Ant.** Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,  
għarkubbtejna quddiem il-Mulej li ħalaqna!  
Għaliex hu Alla tagħna,  
u aħna l-poplu tal-mergħa tiegħu u n-nagħaġ tiegħu.

**Ant.** Kristu l-Mulej kien imġarrab u bata għalina: ejjew nadurawh.

M'hux li kontu lllum tisimgħu leħnu!  
"La twebbsux qalbkom bħal f'Meriba,  
bħal dakinhar f'Massa, fid-deżert,  
meta ġarrbuni u ttantawni missirijietkom,  
għalkemm raw dak li jien għamilt.

**Ant.** Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;  
u jien għedt: 'Qalbu mhassra dan il-poplu,  
u triqati ma jagħrfux.'  
Għalhekk ħlift fl-għadab tiegħi:  
Ma jidhlux fil-mistrieħ tiegħi!"

**Ant.** Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
U jibqa' għal dejjem ta' dejjem. Ammen.

**Ant.** Kristu l-Mulej kien imġarrab u bata għalina: ejjew nadurawh.

## UFFIĊĠU TAL-QARI

**V/.** O Alla, ejja eħlisni.

**R/.** Mulej, fittex għinni.

Glorja lill-Missier, u lill-Iben, u lill-Ispirtu s-Santu.  
Kif kien mill-bidu, issa u dejjem,  
u jibqa' għal dejjem ta' dejjem. Ammen. Hallelujah.

## INNU

Issa huwa ż-żmien it-tajjed,  
li l-Mulej qiegħed jagħtina,  
sabiex fih is-saħħa dgħajfa

ta' kull ruħ mill-ġdid titqawwa.

Dan hu l-jum tas-salvazzjoni,  
mimli sebħ bid-dawl ta' Kristu;  
fih innaddfu l-qalb mill-ħtija  
bit-tagħkis, bit-talb u ndiema.

Żommna sħaħ, Mulej, sa l-aħħar  
bit-taħriġ qaddis li bdejna,  
biex fil-ġisem u fl-ispirtu  
nithejjew għall-Għid ta' Sidna.

Lilek, Trinità hanina,  
b'wiċċna fl-art ilkoll inqimu;  
ġedded fina 'l qalbna niedma,  
biex ngħannulek għanja ġdida. Ammen.

## **SALMODIJA**

**Ant. 1:** Ma niflahx ngħajjat iżjed, jien u nistenna 'l Alla tiegħi.

### **Salm 68 (69):2-22. 30-37**

#### **I**

Salvani, o Alla, \*  
għax l-ilma laħaq sa griżmejja.  
Sibt ruħi mghaddas f'ħama fond; \*  
ma hemmx fejn inserraħ riġlejja.  
Sibt ruħi f'ilma għoli; \*  
il-mewġ qed ikaxkarni.  
Ma niflahx ngħajjat iżjed, †  
griżmejja nħanqu; \*  
tghammxu għajnejja, jien u nistenna 'l Alla tiegħi.  
Dawk li għal xejn jobogħduni \*

huma iżjed mix-xagħar ta' rasi;  
dawk li bil-gideb jixluni †  
huma b'saħħithom aktar minn għadmi; \*  
gagħluni nrodd dak li ma sraqtx.

Int, o Alla, taf bil-bluha tiegħi; \*  
ħtijieti m'humiex moħbija minnek.  
Ma jinfixlix minħabba fija min jittama fik, \*  
Mulej ta' l-eżerċti;  
ma jisthix minħabba fija min ifittex lilek, \*  
Alla ta' Izrael.

Għax minħabba fik qieghed nilqa' t-tmaqdir, \*  
u l-mistħija tiksili wiċċi.  
Sirt barrani għal ħuti; \*  
ulied ommi ma jagħrfunix.

Għax il-ħegġa għal darek fnietni, \*  
it-tagħjir ta' min jgħajjar lilek waqa' fuqi.  
Għakkist bis-sawm lili nnifsi, \*  
u swieli biss biex żebilhuni.

L-ixkora li tfajt fuqi bi lbiesi \*  
gibdet fuqi t-tpaċpiċ tagħhom.  
Jgħidu fuqi bilqieghda f'bieb il-belt; \*  
jixorbu l-inbid u jgħannu fuqi.  
Glorja.

**Ant. 1:** Ma niflaħx ngħajjat iżjed, jien u nistenna 'l Alla tiegħi.

**Ant. 2:** Tawni b'ikel il-velenu, sqewni l-ħall meta kont bil-għatx.

## II

Imma jien lilek nitlob, Mulej; \*  
meta jogħgħbok, o Alla, wegħibni,  
fil-kobor ta' tjubitek \*  
u skond il-wegħda tas-salvazzjoni tiegħek.  
Aqlagħni mill-ħama u ma nibqax nieżel; \*  
ħarisni minn min jobgħodni

u eħlisni mill-ilma fond.  
Thallix iġorrni l-ilma, \*  
jew jiblagħni d-dagħbien,  
u jingħalaq fuqi l-bir!

Weġibni, Mulej, għax mill-aħjar tjubitek; \*  
dur lejja fil-kobor tal-ħniena tiegħek.  
Taħbix wiċċek mill-qaddej tiegħek; \*  
fittex weġibni, għax ninsab fil-hemm.  
Ersa qrib lejja u ifdini; \*  
eħlisni minħabba l-għedewwa tiegħi.  
Int taf bit-tkasbir u l-mistħija u l-għajb tiegħi; \*  
quddiemek huma l-għedewwa kollha tiegħi.

It-tagħjir qasamli qalbi u fnieni; †  
fittix min jagħdirni, u ma sibt 'il ħadd; \*  
min ifarraġni, u ma kelli 'l ħadd.  
Tawni b'ikel il-velenu; \*  
sqewni l-ħall meta kont bil-għatx.  
Glorja.

**Ant. 2:** Tawni b'ikel il-velenu, sqewni l-ħall meta kont bil-għatx.

**Ant. 3:** Aghmlu l-qalb, intom li tfittxu lil Alla.

### III

Imma jiena msejken u batut; \*  
terfagħni, o Alla, is-salvazzjoni tiegħek!  
Infahħar l-isem ta' Alla bl-għana, \*  
inkabbru b'għana ta' radd il-ħajr.  
Dan jogħġob lill-Mulej  
aktar minn offerta ta' gendus, \*  
jew ta' barri fl-aqwa tiegħu.

Hekk jaraw l-imsejkna u jifirħu; \*  
u tagħmlu l-qalb, intom li tfittxu lil Alla.  
Għax jisma' l-fqajrin il-Mulej, \*  
ma jistmellx l-imjassrin tiegħu.  
Ifahħruh is-sema u l-art, \*

l-ibħra u kull ma jitharrek fihom.

Għax Alla jsalva 'l Sijon, †  
u jibni l-bliet ta' Ġuda; \*  
u huma jergħu lura u jgħammru fiha.  
Jirtuha wlied il-qaddejja tiegħu; \*  
dawk li jħobbu lil ismu joqogħdu fiha.  
Glorja.

**Ant. 3:** Aghmlu l-qalb, intom li tfittxu lil Alla.

**V/.** Ergħu duru lejn il-Mulej Alla tagħkom.

**R/.** Għax hu ħanin u jagħder.

## **LEZZJONI 1**

Qari mill-Ktieb ta' l-Ezodu

**Eż 35:30-36:1; 37:1-9**

### *Ix-xogħol tas-santwarju u ta' l-arka*

F'dawk il-jiem: Mosè qal lill-poplu ta' Izrael: "Araw il-Mulej sejjaħ b'isimu lil Besalel bin Uri, mit-tribù ta' Ġuda, u mlieh bl-ispirtu ta' Alla u bil-ħila, d-dehen, l-għerf, u s-sengħa, biex ifassal u jaħdem fid-deheb u fil-fidda u fil-bronż, jonqox il-ħaġar għat-tqegħid u jaħdem l-injam, u għax-xogħol f'kull sengħa. Tah id-dehen lilu u lil Għolijab bin Aħisamak, mit-tribù ta' Dan, biex jgħallmu. Imliehom bil-ħila li jagħmlu kull xogħol ta' nqix, insiġ u rakkmu bil-ħjut fil-vjola, aħmar dagħmieni, u skarlatt, u għažel fin, u nsiġ imżewwaq, nies ta' ħila, kapaċi għal kull xorta ta' xogħol u kull xorta ta' tifsil.

Besalel u Għolijab u kull bniedem tas-sengħa li tah l-Mulej għerf u dehen biex jagħrfu jaħdmu, għamlu kull xogħol meħtieġ għas-servizz tas-santwarju, skond kull ma ordna l-Mulej.

Besalel għamel l-arka ta' l-injam tal-gazzi, żewġt idriegħ u nofs twila, u driegħ u nofs wiesgħa, u driegħ u nofs għolja. U induraha b'deheb safi minn għewwa u minn barra, u għamlilha dawra tad-deheb. U għamlilha erba' ħolqiet tad-deheb imdewweb għall-erba' saqajn tagħha, u żewġ ħolqiet għal naħa u żewġ ħolqiet għan-naħa l-oħra. U għamel lasti ta' l-injam tal-gazzi u indurahom bid-deheb, u daħħal il-lasti fil-ħoloq, biex iġorruha. U għamel għatu tad-deheb fin, żewġt idriegħ u nofs twil, u driegħ u nofs wiesa'. Għamel ukoll żewġ kerubini tad-deheb battut, u għamilhom fiż-żewġt itruf ta' l-għatu. Il-kerubini kienu wieħed fuq din in-naħa u l-ieħor fuq in-naħa l-oħra, maħruġin 'il barra mill-għatu. Il-kerubini

kienu bi ġwenħajhom miftuħa 'l fuq u jġhattu bi ġwenħajhom l-ġhatu, b'wiċċhom lejn xulxin, u jħarsu lejn l-ġhatu.

**RESPONSORJU** Salm 83(84):2. 3; 45(46):5b. 6a

**R/.** Kemm hi ġħażiża d-dar tiegħek, Mulej ta' l-eżerċi. Tixxennaq u tinfena ruħi ġhat-tempju tal-Mulej, \* Nġħanni ferħan b'ruħi u ġismi lil Alla l-ħaj.

**V/.** L-ġhamara qaddisa ta' l-Ġħoli: hemm Alla f'nofsha, ma titħarrikx. \* Nġħanni ferħan b'ruħi u ġismi lil Alla l-ħaj.

## **LEZZJONI II**

Qari mill-Kotba tal-Morali fuq Ġob, tal-Papa San Girgor il-Kbir

### *Il-misteru tal-qawmien tagħna ġħal ġħajja ġħdida*

It-twajjeb Ġob hu xbieha tal-Knisja, u kliemu xi kultant ġħandna nqisuh bħala kliem il-Knisja, il-Ġisem ta' Kristu; imma xi kultant kliemu ġħandna nqisuh ukoll bħala kliem Kristu, ir-ras tal-Knisja. Jiġri wkoll xi kultant li, waqt li qeġħdin inqisu kliem Ġob bħala kliem il-membri tal-Knisja, minnufih naraw li dak il-kliem ġħandna nqisuh ukoll bħala kliem Kristu, ir-ras tal-Knisja.

Ġob jġħid: *Dan jien ġħarrabt ġħalkemm m'hemmx dnewwa f'idejja u t-talba tiegħi safja.* Issa kienu tassew bla dnewwa biss idejn dak li ma kien ġħamel ebda dnuh u ebda qerq ma kien instab f'fommu, ġħalkemm ġħarrab il-kastig tas-salib, biex isalvana. Kien hu biss li offra lil Alla talba safja ġħalina lkoll, ġħaliex fost it-tiġrib tal-passjoni tiegħu talab ġħal dawk li kienu jaħqruh, u qal: *Missier aħfrilhom, ġħax ma jafux x'inhuma jagħmlu.*

Hemm xi ġħsieb nieqes aktar mill-ġħelt, hemm xi talba aktar qaddisa min dik li titlob ġħniena ġħal dawk li dak il-ħin stess qeġħdin jaħqruk? Ġħalhekk ġħara li dawk stess, li b'tant ġħruxija xerrdu d-demmm tas-Salvatur tagħna meta sallbuh, xorbuh ukoll ġħax emmnu u stqarrew li kien tassew Bin Alla.

Ġħal dan id-demmm ġħażiż ta' Kristu nkiteb ukoll: *O art, tġħattix demmi; ma jkollux mistrieħ l-ġħajja tiegħi!* U lill-bniedem midneb intqal: *Inti trab, u lejn it-trab terġa' tmur.* Dan it-trab ta' l-art ma ġħattix demm is-Salvatur tagħna, ġħaliex kull midneb, hu u jirċievi l-prezz tal-fidwa tagħna, jistqarr u jfahħar u jxandar ma' kulħadd is-siwi tagħna, jistqarr u jfahħar u jxandar ma' kulħadd is-siwi ta' dan id-Demm ġħażiż. Din l-art ukoll ma ġħattietx Demmu, ġħaliex il-Knisja ġħa ġħabbret sa truf l-art kollha l-misteru tas-salvazzjoni.

Inqisu issa x'hemm miktub ukoll: *Ma jkollux mistrieħ l-għajjat tiegħi!* Id-Demm tas-salvazzjoni li aħna nixorbu hu l-għajjat tas-Salvatur tagħna. Għalhekk San Pawl jgħid: *U d-demm imraxxax tiegħu li jitkellem b'mod aqwa minn dak ta' Abel.* (Fuq dan id-demm ta' Abel kien intqal: *Lehen id-demm ta' ħuk qiegħed jgħajjatli mill-ħamrija.*) Imma d-Demm ta' Kristu jgħajjat aktar minn dak ta' Abel, għaliex id-demm ta' Abel talab il-mewt ta' ħuh li qatlu, imma d-Demm ta' Kristu jitlob il-ħajja għal dawk li qatluh.

Mela biex is-sagrament tal-Passjoni tal-Mulej ma nirċevuhx fil-fieragħ, għandna nkunu nixbhu 'l Dak li nirċievu, u nxandru ma' kulħadd 'il Dak li nqimu. L-għajjat tiegħu fina jibqa' sieket, jekk b'fommna ma nxandrux dak li nemmnu; għalhekk, mela, biex l-għajjat tiegħu ma jibqax sieket fina, kull wieħed minna, skond ma jista', għandu jxandar madwaru l-misteru tas-salvazzjoni li kisbilna.

### **RESPONSORJU ara Ġen 4:10. 11; Lhud 12:24**

**R/.** Ara demm Ibnek, ħuna, qiegħed jgħajjatlek mill-art, Mulej: \* Imbierka l-art li fetħet fommha biex tilqa' Demm is-Salvatur.

**V/.** Dan hu d-demm imraxxax li jitkellem b'mod aqwa minn dak ta' Abel. \* Imbierka l-art li fetħet fommha biex tilqa' Demm is-Salvatur.

### **TALBA**

Fit-tjieba tiegħek, Mulej, sawwab fi qlubna l-grazzja tiegħek, biex tgħinna nrażżnu l-gibda tagħna għall-ħażen u tqawwina nħarsu l-kmandamenti tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

Inbierku l-Mulej.

**R/.** Inroddu ħajr lil Alla.

### **IT-TIFHIR TA' SBIH IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

### **INNU**



Xemx divina tal-ġustizzja,  
inti w trodd jum ġdid fuq artna,  
keċċi s-swied u d-dlam ta' moħħna,  
regġa' d-dawl għal hidma xierqa.

Bħalma tajtna ż-żmien it-tajjeb,  
imla wkoll bl-indiema 'l qalbna,  
biex tjubitek lej k iddawwar  
lill-ħatjin li ħnientek tagħder.

Minnek nistennew il-grazzja  
biex, b'tagħkis milqugħ minn rajna,  
nifdu d-dejn li bih tghabbejna  
bil-waqgħat u l-ħażen tagħna.

Għaliex riesaq il-jum tiegħek  
li fih int se ġgedded kollox,  
u nixtiequ nhejju ruħna  
għall-ferħ kbir tas-saltna tiegħek.

Lilek, Trinità ħanina,  
b'wiċċna fl-art ilkoll inqimu;  
ġgedded fina 'l qalbna niedma,  
biex ngħannulek għanja ġdida. Ammen.

## **SALMODIJA**

**Ant. 1:** Kontrik biss jiena dnibt, Mulej; ikollok ħniena minni.

### **Salm 50 (51)**

Ikollok ħniena minni, o Alla, fi tjubitek; \*  
fil-kobor tal-ħniena tiegħek ħassar ħtijieti.  
Aħsilni kollni mill-ħtija tiegħi; \*  
naddafni mid-dnub tiegħi.

Għax jien nagħrafhom ħtijieti; \*  
id-dnub tiegħi dejjem quddiemi.  
Kontrik biss jiena dnibt, \*  
u dak li hu ħażin f'għajnejk għamilt.

Hekk jingħaraf is-sewwa tal-kelma tiegħek, \*  
u bla tebgħa jidher il-ħaqq tiegħek.

Ara, jiena ssawwart fil-ħtija, \*  
u fid-dnub nisslitni ommi.  
Int li thobb il-qalb sinciera, \*  
għallimni l-għerf fil-fond ta' qalbi.

Roxxi bl-ilma, u nissaffa; \*  
aħsilni, u aktar mis-silg nibjad.  
Aghmel li nisma' l-ferħ u l-hena, \*  
biex għadmi, li int shaqt, jithenna.

Dawwar wiċċek minn ħtijiet; \*  
ħassar ħżuniti kollha.  
Ohloq fija qalb safja, o Alla, \*  
u spirtu qawwi gedded fija.

La twarrabnix minn quddiemek; \*  
tneħħix minni l-ispirtu qaddis tiegħek.  
Roddli l-hena tas-salvazzjoni tiegħek, \*  
u bi spirtu qalbieni wettaqni.

Lill-midinbin ngħallem triqatek, \*  
u l-ħatjin lejk jergħu lura.  
Eħlisni mill-piena tal-mewt, o Alla, †  
Alla tas-salvazzjoni tiegħi; \*  
u lsieni jfaħħar il-gustizzja tiegħek.

Iftaħli xufftejja, Sidi, \*  
u fommi jxandar it-tifhir tiegħek.  
Għax lilek ma jogħgħbokx is-sagrificċju; \*  
noffrilek vittmi maħruqa, u ma tilqagħhomx.  
Is-sagrificċju tiegħi, o Alla, hu l-qalb niedma; \*  
qalb maqsuma u sogħbiena ma twarrabiex, o Alla.

Aghmel il-gid lil Sijon fi tjubitek; \*  
erġa' ibni l-ħitan ta' Ġerusalemm.  
Mbagħhad tilqa' bil-qalb vittmi xierqa, †  
sagrificċji ta' vittmi maħruqa u mitmuma; \*

mbagħad joffrulek għogiela fuq l-artal tiegħek.  
Glorja.

**Ant. 1:** Kontrik biss jiena dnibt, Mulej; ikollok ħniena minni.

**Ant. 2:** Nistqarru ħzunitna, Mulej, għax dnibna kontrik.

### **Kantiku Ġer 14:17-21**

Ha jxerrdu d-dmugh għajnejja, \*  
billejl u binhar, bla heda;  
għax ħsara kbira grat lix-xebba bint il-poplu tiegħi; \*  
daqqa tal-għageb ħadet.

Jekk noħroġ fir-raba', \*  
nara nies mifnija bil-guħ.  
Sew il-profeti u sew il-qassisin \*  
jiġgerrew mal-pajjiż u xejn ma jagħrfu.  
Jaqaw int irmejt lil Ġuda? \*  
Forsi stmellejt f'qalbek lil Sijon?  
Għaliex sawwattna \*  
hekk li m'hemmx fejqan għalina?  
Ittamajna fis-sliem, bla ma sibna ebda ġid, \*  
u flok il-fejqan sibna l-biza'!  
Nagħrfu, Mulej, ħtijietna, †  
il-ħażen ta' missirijietna, \*  
għax aħna dnibna kontrik.  
La tkasbarniex, f'ġieħ ismek; †  
la ġġibx fl-għajb it-tron sabiħ tiegħek; \*  
ftakar, la tħassarx il-patt tiegħek magħna.  
Glorja.

**Ant. 2:** Nistqarru ħzunitna, Mulej, għax dnibna kontrik.

**Ant. 3:** Jahweh hu Alla; aħna l-poplu tiegħu u n-nagħaġ tal-mergħa tiegħu.

### **Salm 99 (100)**

Għajtu bil-ferħ lill-Mulej, \*  
nies kollha ta' l-art,  
aqdu bil-ferħ lill-Mulej, \*

idhlu quddiemu b'ghana ferrieħi.

Kunu afu li Jahweh hu Alla; †  
hu ħalaqna, u aħna tiegħu, \*  
aħna l-poplu tiegħu u n-nagħaġ tal-mergħa tiegħu.

Idhlu b'ghana ta' ħajr mill-bibien tiegħu, †  
bit-tifhir fil-btieħi tat-tempju tiegħu; \*  
roddulu ħajr u bierku ismu!

Għax twajjeb il-Mulej, †  
għal dejjem it-tjieba tiegħu; \*  
minn żmien għal żmien il-fedeltà tiegħu.

Glorja.

**Ant. 3:** Jahweh hu Alla; aħna l-poplu tiegħu u n-nagħaġ tal-mergħa tiegħu.

### **LEZZJONI QASIRA Iż 53:11b-12**

Il-qaddej ġust tiegħi jiġġustifika l-kotra, u l-ħażen tagħhom jitgħabba bih hu. Għalhekk nagħtih il-kotra b'seħmu, u jkollu seħem fil-priża tal-qawwijin, għaliex hu offra ruħu għall-mewt u kien magħdud mal-midinbin, għad li neħħa l-ħtijiet tal-kotra u daħal għall-midinbin.

### **RESPONSORJU QASIR**

**R/.** Alla jehlisni \* Mix-xibka tan-nassab. Alla.

**V/.** Ibeghedni minn kull qerq. \* Mix-xibka tan-nassab. Glorja. Alla.

**Ant. tal-kantiku ta' Żakkarija:**

Mgħallem, liema hu l-kmandament il-kbir fil-liġi? Qallu Ġesù: Hobb lill-Mulej, Alla tiegħek, b'qalbek kollha.

Imbierek il-Mulej, Alla ta' Izrael, \*  
għaliex ġie jżur u jifdi l-poplu tiegħu,  
u waqqaf għalina qawwa ta' salvazzjoni \*  
f'dar David, qaddej tiegħu,  
bħalma kien wiegħed fl-imġhoddi \*  
b'fomm il-profeti qaddisin tiegħu,

biex isalvana mill-għedewwa tagħna \*  
 u minn idejn dawk kollha li jobogħduna.  
 B'hekk juri ħniena ma' missirijietna, \*  
 u jiftakar fil-patt qaddis tiegħu,  
 fil-ħalfa li ħalef lil Abraham missierna, \*  
 li jagħtina  
 li, meħlusin minn idejn l-għedewwa tagħna, \*  
 naqduh bla biża'  
 tul ħajjitna kollha, \*  
 bil-gustizzja u l-qdusija quddiemu.  
 U inti, tfajjel, tissejjah profeta ta' l-Għoli; \*  
 għax tmur qabel il-Mulej biex tħejjilu triqatu,  
 biex tgħarraf lill-poplu tiegħu bis-salvazzjoni, \*  
 bil-maħfra ta' dnu biethom,  
 ħierġa mill-qalb ħanina ta' Alla tagħna, \*  
 li jibagħtilna mill-għoli ż-żjara tax-Xemx tielgħa,  
 ħa jdawwal lil dawk li jinsabu  
 fid-dlamijiet u d-dell tal-mewt, \*  
 ħa jmexxi l-passi tagħna fit-triq tas-sliem.  
 Glorja lill-Missier, u lill-Iben, \*  
 u lill-Ispirtu s-Santu,  
 Kif kien mill-bidu, issa u dejjem, \*  
 u jibqa' għal dejjem ta' dejjem. **Ammen.**

### **Ant. tal-kantiku ta' Żakkarija:**

Mgħallem, liema hu l-kmandament il-kbir fil-liġi? Qallu Ġesù: Ħobb lill-Mulej, Alla tiegħek, b'qalbek kollha.

### **PREĊI**

Inroddu ħajr lil Sidna Ġesù, li miet għalina fuq is-salib biex jagħtina l-ħajja. Nitolbuh minn qalbna:

*Bil-mewt tiegħek, Mulej, agħtina dejjem il-ħajja.*

Mgħallem u Salvatur tagħna, inti tajtna ħafna eżempji ta' fedeltà u gēddidtna bil-passjoni glorjuża tiegħek:

- agħmel li ma nwebbsux qalbna fil-ħażen tagħna.

Agħtina li llum innaqqsu xi ftit mill-ikel tas-soltu:

- biex ngħinu lil ħutna li huma fil-bżonn.

Għinna nilqgħu minn qalbna bħala don tiegħek dan iż-żmien tar-Randan imqaddes:

- u nikkonsagrahw lilek billi nagħmlu opri tal-ħniena.

Razzan ir-rieda tagħna li ma tridx toqgħod għalik:  
- aghmel li nkunu bnedmin ta' qalb kbira.

## **Missierna**

### **Talba**

Fit-tjieba tiegħek, Mulej, sawwab fi qlubna l-grazzja tiegħek, biex tghinna nrażżnu l-gibda tagħna għall-ħażen u tqawwina nħarsu l-kmandamenti tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### **Gheluq**

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## **IT-TALB TA' NOFS IL-JUM**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

## **Fid-Disgħa ta' filghodu**

### **INNU**

Megħjunin bid-dawl tal-fidi,  
qalbna sħiħa fuq it-tama,  
u bil-grazzja ta' l-imħabba,  
ngħannu l-gieħ u s-sebħ ta' Kristu.

Għaliex hu f' dis-siegħa ttiehed  
bħal ħaruf għas-sagrificċju;  
tghabba bis-salib, ħa jregġa'  
lejh in-nagħga li ntilfitlu.

Issa, mifdijin u ħielsa,

nersqu lejħ sabiex, kif b'demmu  
ħassar il-kundanna tagħna,  
hekk mid-dnub iżommna mbiegħda.

Nitolbuh lil Kristu Sidna,  
lill-Missier u lill-Ispirtu;  
jisma' t-talba fqajra tagħna,  
Alla, Trinità qawwija. Ammen.

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

## **F'Nofsinhar**

### **INNU**

Kien bil-għatx bħalissa Kristu,  
li f'dal ħin ukoll ġie msallab;  
għat-talb tagħna, jagħti lilna  
l-għatx imbierek tal-ġustizzja.

Jalla nħossu l-ġuħ għal Sidna,  
biex jitmagħna biħ innifsu:  
xewqat tajba fina jnissel,  
u jħarisna minn kull ħażen.

Bħala don, l-Ispirtu s-Santu  
jagħti l-qawwa lit-talb tagħna,  
ħalli nrażżnu l-ġibdiet koroh,  
imma nħegġu 'l qalbna bierda.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

## **Fit-Tlieta ta' wara nofsinhar**

## INNU

Ftit sigħat fadlilha, w taħrab  
ma' l-oħrajn din il-ġurnata;  
ejjew mela nsejġhu l-isem  
ta' Ġesù w nitolbu maħfra.

Il-ħalliel, li stqarr htijietu,  
qala' l-grazzja mingħand Kristu;  
bit-tifhir u l-qima tagħna,  
aħna wkoll insibu l-ħniena.

Is-salib lill-mewt ixejjen,  
u mid-dlam għad-dawl johroġna;  
huwa jneħhi l-għajb tal-ħażen,  
biex tkun tididi r-ruħ bl-indafa.

Nitolbuh lil Kristu Sidna,  
lill-Missier u lill-Ispirtu:  
jisma' t-talba fqajra tagħna  
Alla, Trinità qawwija. Ammen.

**Ant.** Ninqdedw bl-armi tajba tal-qawwa ta' Alla, u nerħu ruħna f'idejha b'sabar kbir.

## Salm 21 (22)

### I

Alla tiegħi, Alla tiegħi, għaliex tlaqtni? †  
Bqajt 'il bogħod u ma salvajtnix, \*  
ma tajtx widen għall-għajjat tiegħi!  
Alla tiegħi, ngħajjat binhar u ma twegibx, \*  
ngħajjat billejl u ma nsibx mistrieħ.

Imma inti tgħammar fis-santwarju, \*  
u lilek ifaħħar Izrael!  
Fik ittamaw missirijietna, \*  
fik ittamaw, u inti ħlisthom.  
Lejk għajtu, u inti ħlisthom; \*



fik ittamaw u ma tfixklux.

Jien dudu ta' l-art, u mhux bniedem, \*  
zeblih tan-nies, tkasbir tal-poplu.  
Dawk kollha li jarawni jidhku bija, \*  
jghajjbuni, iharrku rashom u jghidu:  
"F'idejn il-Mulej intelaq; ha jehilsu hu! \*  
Ha jsalvah hu, la bih jitghaxxaq!"

Imma int minn guf ommi lqajtni; \*  
fi hdan ommi fis-sod qeghedtni.  
Fuqek qeghduni sa minn twelidi; \*  
int Alla tieghi sa minn guf ommi.  
La titbeghidx minni, ghax qrib hu t-tahbit, \*  
u m'hawn hadd biex jghinni.  
Glorja.

## II

Qatgha gniedes daru mieghi; \*  
barrin qawwija ta' Basan ghalquni,  
b'halqhom miftuh ghal fuqi, \*  
bhal iljun li jahtaf u jghajjat.  
Ninsab bhall-ilma msawwab, \*  
ghandi ghadmi maqlugh kollu;  
qalbi hi bhal xemgha, \*  
iddub gewwa fija.  
Halqi niexef bhal xaqqufa, †  
ilsieni mwahhal ma' hnieki; \*  
ninsab mitfugh fuq trab il-mewt.

Qabda klieb daru ghalija; \*  
gemgha nies hzienu rassewni.  
Taqqbuli idejja u riglejja; \*  
nista' nghodd ghadmi kollu.  
B'ghajnejhom fuqi jharsu lejja. †  
Hwejgi jaqsmu bejniethom; \*  
jaqtghu x-xorti ghal-lisba tieghi.

Mulej, la titbegħidx minni; \*  
qawwa tiegħi, fittex għinni!  
Eħlisli mis-sejf lil ħajti, \*  
u mill-klieb lil ħajti l-għażiża.  
Minn ħalq l-iljun salvani, \*  
minn qarn il-gniedes lili msejken.  
Inxandar ismek lil ħuti; \*  
infahħrek f'nofs il-gemgħa.  
Glorja.

### III

Fahħru l-Mulej, intom li tibzġħu minnu; †  
sebbħuh ilkoll, nisel Ġakobb; \*  
ibzġħu minnu lkoll, ulied Izrael.  
Għax ma warrabx minnu l-imsejken, \*  
ma stmellx in-niket tiegħu;  
anqas wiċċu ma ħeba minnu, \*  
imma semgħu meta sejjahlu.  
Għalhekk inti t-tifħir tiegħi f'gemgħa kbira; \*  
inrodd il-wegħdiet tiegħi  
quddiem dawk li jibzġħu minnu.  
Jieklu l-fqajrin u jixbgħu; †  
ifahħru l-Mulej dawk li jfittxuh. \*  
Ħa tghix qalbhom għal dejjem!  
Jiftakru t-truf kollha ta' l-art, †  
u jerġgħu lura lejn il-Mulej; \*  
u quddiemu jinxtehtu r-razez kollha tal-ġnus.

Għax tal-Mulej hi s-saltna; \*  
hu fuq il-ġnus isaltan.  
Lilu jqimu l-bnedmin, li jmutu; \*  
quddiemu jmil kull min nieżel got-trab.  
U għalih tghix ruħi, \*  
lilu jaqdi n-nisel tiegħi.  
Ixandru 'l Sidi lin-nisel li għad jiġi, †  
ixandru l-ġustizzja tiegħu  
lill-poplu li għad jitwieled:  
"Dan għamlu l-Mulej!"

Glorja.

### **Fid-Disgha ta' filghodu**

**Ant.** Il-Mulej bagħtilna żmien tajjeb biex nindmu u neħilsu minn dnubietna, għas-salvazzjoni tagħna.

### **LEZZJONI QASIRA Iż 55:3**

Agħtuni widen u ersqu lejja, isimgħu u tieħdu r-ruħ. Nagħmel patt magħkom għal dejjem, skond il-wegħdiet li mħabbti għamlet ma' David.

**V/.** Ohloq fija qalb safja, o Alla.

**R/.** U spirtu qawwi gedded fija.

### **F'Nofsinhar**

**Ant.** Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

### **LEZZJONI QASIRA**

ara Ġer 3:12b. 14a

Erggħu duru lejja, jgħid il-Mulej, u ma nibqax inħares lejkom bil-korla, għax jiena twajjeb, u ma nżommx f'qalbi għal dejjem. Erggħu duru lejja, ulied xewwiexa, jgħid il-Mulej.

**V/.** Dawwar wiċċek minn ħtijiet.

**R/.** Hassar ħżuniti kollha.

### **Fit-Tlieta ta' wara nofsinhar**

**Ant.** Ninqdew bl-armi tajba tal-qawwa ta' Alla, u nerħu ruħna f'idejh b'sabar kbir.

### **LEZZJONI QASIRA Ġak 1:27**

Quddiem Alla, li hu wkoll Missier, it-tjieba safja u bla tebgħa hija din: iżżur l-iltiema u r-romol fl-hemm tagħhom, u żżomm ruġek bla tingis ‘il bogħod mid-dinja.

**V/.** Is-sagrificċju tiegħi, o Alla, hu l-qalb niedma.

**R/.** Qalb maqsuma u sogħbiena ma twarrabhiex, o Alla.

### **Talba**

Fit-tjieba tiegħek, Mulej, sawwab fi qlubna l-grazzja tiegħek, biex tgħinna nrażżnu l-ġibda tagħna għall-ħażen u tqawwina nħarsu l-kmandamenti tiegħek. Bi Kristu Sidna. Ammen.

Inbierku l-Mulej

**R/.** Inroddu ħajr lil Alla.

### **L-GHASAR**

**V/.** O Alla, ejja eħlisni.

**R/.** Mulej, fittex għinni.

Glorja. Kif kien mill-bidu.

### **INNU**

O Ġesù, bl-eżempju tiegħek  
int qaddist is-sawm għalina;  
u, biex nieħdu s-saħħa f'ruġna,  
minna wkoll ridt sawm u ċaħda.

Ejja, mela, kun mal-Knisja,  
li, f'riġlejn il-ħniena tiegħek,  
f'dawn il-jiem titolbok niedma  
maħfra w sliem għalina wliedha.

Tinzel fuqna l-grazzja tieghek,  
ha tnaddafna mill-imghoddi;  
tkun it-tjieba tieghek fuqna,  
ha tharisna minn kull waqgha.

Hekk, f'dawn l-erbgħin jum, li fihom  
issejħilna lejk kull sena,  
nithejjew għall-ferħ u l-barka  
tal-misteru ta' l-Għid tieghek.

Lilek, Trinità ħanina,  
b'wiċċna fl-art ilkoll inqimu;  
gedded fina 'l qalbna niedma,  
biex ngħannulek għanja ġdida. Ammen.

## **SALMODIJA**

**Ant. 1:** Kbir il-Mulej, fuq l-allat kollha Alla Sidna.

### **Salm 134 (135)**

#### **I**

Faħħru isem il-Mulej, \*  
faħħruh, qaddejja tal-Mulej,  
intom li qegħdin f'dar il-Mulej, \*  
fil-wesgħat ta' madwar it-tempju ta' Alla tagħna.

Faħħru l-Mulej, għax hu tajjeb, \*  
għannu lil ismu, għax hu sabiħ.  
Għax għażel il-Mulej 'il Ġakobb, \*  
lil Izrael, biex ikun il-poplu tiegħu.

Naf tassew li kbir il-Mulej; \*  
fuq l-allat kollha Alla Sidna.  
Kull ma joghġbu l-Mulej jagħmlu †  
fis-smewwiet u fuq l-art, \*  
fil-baħar u f'qiegħ l-ibħra kollha.  
Hu jtella' s-sħab minn truf l-art, †

Jibgħat il-beraq u x-xita, \*  
Johroġ l-irjieħ mill-imħażen tiegħu.

Hu darab l-ulied il-kbar ta' l-Eġittu, \*  
kemm bnedmin u kemm bhejjem.  
Sinjali u għegubijiet għamel f'nofsok, Eġittu, \*  
u laqtu l-Fargħun u l-qaddejja tiegħu kollha.  
Hu darab ġnus bla għadd, \*  
u qered slaten qawwija.  
Qered 'il Sihon, sultan ta' l-Amurrin, †  
lil Għog, sultan ta' Basan, \*  
u s-saltniet kollha ta' Kangħan.  
U l-art tagħhom qassamha b'wirt, \*  
b'wirt lil Izrael, il-poplu tiegħu.  
Glorja.

**Ant. 1:** Kbir il-Mulej, fuq l-allat kollha Alla Sidna.

**Ant. 2:** Bierek, Izrael, il-Mulej; għannu lil ismu għax hu sabih.

## II

Mulej, għal dejjem idum ismek! \*  
Mulej, minn żmien għal żmien il-fama tiegħek!  
Għax il-Mulej jagħmel haqq mal-poplu tiegħu, \*  
juri hniena mal-qaddejja tiegħu.

L-idoli tal-ġnus m'humiex hlief deheb u fidda, \*  
xogħol ta' id il-bniedem:  
għandhom il-fomm, u ma jitkellmex; \*  
għandhom l-għajnejn, u ma jarawx;  
għandhom il-widnejn, u ma jisimghux; \*  
anqas nifs ma għandhom fi mnifsejhom.  
Bħalhom ikunu dawk li jagħmluhom, \*  
u dawk kollha li jittamaw fihom.

Bierek, Izrael, il-Mulej; \*  
bierek, dar Aron, il-Mulej;  
bierek, dar Levi, il-Mulej; \*  
bierku l-Mulej, intom li tibzghu mill-Mulej.  
Imbierek il-Mulej minn Sijon, \*

hu li joqghod fĠerusalem!  
Glorja.

**Ant. 2:** Bierek, Izrael, il-Mulej; għannu lil ismu għax hu sabih.

**Ant. 3:** Il-ġnus kollha jiġu jinjtehtu quddiemek, Mulej.

### **Kantiku Apok 15:3-4**

Kbar u ta' l-għageb l-għemejjel tiegħek, \*  
Mulej, Alla li tista' kollox;  
sewwa u veri t-triqat tiegħek, \*  
Sultan tal-ġnus.

Min, Mulej, ma jibżax minnek? \*  
Min ma jsebbħux?  
Għaliex int waħdek qaddis; †  
il-ġnus kollha jiġu jinjtehtu quddiemek, \*  
għax magħrufa saru l-gudizzji tiegħek.

Glorja.

**Ant. 3:** Il-ġnus kollha jiġu jinjtehtu quddiemek, Mulej.

### **LEZZJONI QASIRA**

**Ġak 5:16. 19-20**

Stqarru wieħed lil ieħor in-nuqqasijiet tagħkom, u itolbu għal xulxin, biex hekk issalvaw. It-talba tal-bniedem ġust magħmula bil-herqa għandha qawwa kbira. Huti, jekk xi hadd minnkom jitbiegħed mis-sewwa u wieħed iġibu lura, dan għandu jkun jaf li min iressaq lura mit-triq il-ħażina lil xi midneb, jehles ruħu mill-mewt u jostor kotra ta' dnubiet.

### **RESPONSORJU QASIR**

**R/.** Jien għedt lil Alla: \* Ħenn għalija, Mulej. Jien.

**V/.** Salvani, għax dnibt kontra tiegħek. \* Ħenn għalija, Mulej. Glorja. Jien.

**Ant. tal-kantiku ta' Marija:**

Li thobb lil għajrek bħalek innifsek, huwa aqwa minn kull sacrificċju.

Ruħi tfahhar il-kobor tal-Mulej, \*

u l-ispirtu tiegħi jifrah f'Alla s-Salvatur tiegħi,  
għax hu xehet għajnejh  
fuq iċ-ċokon tal-qaddejja tiegħu. \*  
Iva, minn issa 'l quddiem  
kull nisel jibda jsejjahli hienja.

Għax is-Setghani għamel miegħi hwejjeg kbar; \*  
qaddis hu l-isem tiegħu.  
Il-ħniena tiegħu tinfirex f'kull żmien \*  
fuq dawk li jibzghu minnu.

Hu wera l-qawwa ta' driegħu, \*  
xerred lil dawk li huma mkabbra f'qalbhom.  
Nizzel is-setghana minn fuq it-tron tagħhom, \*  
u għolla ċ-ċkejknin.  
Mela b'kull ġid lil min hu bil-ġuħ, \*  
u l-għonja bagħathom 'il barra b'xejn.  
Ha ħsieb Izrael, qaddej tiegħu, \*  
għax ftakar fil-ħniena tiegħu  
- bħalma wiegħed lil missirijietna - \*  
b'riżq Abraham u nisl u għal dejjem.  
Glorja.

### Ant. tal-kantiku ta' Marija:

Li thobb lil għajrek bħalek innifsek, huwa aqwa minn kull sagriċċju.

## PREĊI

Il-Mulej Ġesù qaddes il-poplu tiegħu b'demmu. Nitolbuh u ngħidulu:

*Mulej, henn għall-pop tiegħek.*

Feddej Ġesù, bil-mewt tiegħek agħtina li nimmortifikaw irwiehna, għinna fit-taqbida kontra d-deni, saħħaħna u qawwina fit-tama:

- eħlisna minn kull tfixkil biex nithejjew aħjar għaċ-ċelebrazzjoni tal-qawmien tiegħek mill-imwiet.

Agħmel li d-dixxipli tiegħek, bis-saħħa ta' l-uffiċċju profetiku tagħhom, jgħarrfuk ma' kullimkien:

- hegġighom fil-fidi, fit-tama u fl-imħabba biex jagħtu xhieda sħiħa tiegħek.

Wettaq bil-qawwa tiegħek lil kull min hu mnikket:

- agħtina l-grazzja li nfarrgħom bħal aħwa fid-dwejjaq tagħhom.

Għallimna nilqgħu l-hemm tagħna bħala sehem fit-tbatijiet tiegħek:



- ieqaf magħna biex permezz tas-slaleb tagħna nuru l-qawwa tas-salvazzjoni tiegħek.

Għajn tal-ħajja, ftakar f'dawk li għaddew minn din-id-dinja għall-oħra:

- tellagħhom fil-glorja tal-qawmien għall-ħajja ta' dejjem.

## Missierna

### Talba

Fit-tjieba tiegħek, Mulej, sawwab fi qlubna l-grazzja tiegħek, biex tghinna nrażżnu l-ġibda tagħna għall-ħażen u tqawwina nharsu l-kmandamenti tiegħek. B'Ibnek Ġesù Kristu Sidna, li miegħek jgħix u jsaltan flimkien ma' l-Ispirtu s-Santu, Alla, għal dejjem ta' dejjem. Ammen.

### Għeluq

Il-Mulej iberikna, iħarisna minn kull deni, u jwassalna għall-ħajja ta' dejjem. Ammen.

## TALBA TA' GHELUQ IL-JUM IL-ĠIMGHA

V. O Alla, ejja eħlisni.

R. Mulej, fittex għinni.

Glorja. Kif kien mill-bidu.

Fi żmien ir-Randan ma jingħadx Hallelujah.

*Wara dan il-versett tal-bidu tkun haġa tajba jekk isir l-eżami tal-kuxjenza, li fiċ-  
celebrazzjoni fil-komun jista' jidhol fl-att penitenzjali skond il-formoli wżati fil-  
Quddiesa.*

### ATT PENITENZJALI

1.. *Issir l-istedina għall-penitenza.*

**Huti, ejjew nagħrafu htijietna.**

**Isir ftit tas-skiet. Imbagħad kulhadd flimkien jistqarr:**

Nistqarr 'l Alla li jista' kollox,

u lilkom, ħuti, li jiena dnibt ħafna bil-ħsieb,

bil-kliem, bl-egħmil u billi ħallejt dmirijeti:

*iħabtu fuq sidirhom*

ħtija tiegħi, ħtija tiegħi, bl-ikbar ħtija tiegħi.  
Għalhekk nitlob lill-imqaddsa Marija dejjem Vergni,  
lill-Angli u l-Qaddisin kollha,  
u lilkom, Ħuti, biex titolbu għalija lill-Mulej Alla tagħna.

**Tingħata l-assoluzzjoni:**

Ihenn għalina Alla li jista' kollox,  
jaħfrilna dnubietna, u jwassalna għall-ħajja ta' dejjem.

**R/. Ammen.**

*Jew*

*II. Issir l-istedina għall-penitenza.*

**Ħuti, ejjew nagħharfu ħtijietna.**

*Isir f'it tas-skiel. Imbagħad jingħad:*

**V.** Henn għalina, Mulej

**R.** Għax dnibna kontra tiegħek.

**V.** Uri lilna, Mulej, it-tjieba tiegħek.

**R.** U s-salvazzjoni tiegħek aghntina.

*Tingħata l-assoluzzjoni:*

Ihenn għalina Alla li jista' kollox,  
jaħfrilna dnubietna, u jwassalna għall-ħajja ta' dejjem.

**R. Ammen.**

*Jew*

*III. Issir l-istedina għall-penitenza.*

Ħuti, ejjew nagħharfu ħtijietna.

*Isir f'it tas-skiel. Imbagħad jingħadu dawn l-invokazzjonijiet, jew oħrajn:*

Int li kont mibgħut biex tfejjaq il-bnedmin ta' qalbhom niedma: Mulej, ħniena.

**R. Mulej, ħniena.**

Int li ġejt biex issejjah il-midinbin: Kristu ħniena.

**R. Kristu ħniena.**

Int li qiegħed fil-lemin tal-Missier, biex tidhol għalina: Mulej ħniena.

**R. Mulej, ħniena.**

*Tingħata l-assoluzzjoni:*

Ihenn għalina, Alla, li jista' kollox,  
jaħfrilna dnubietna, u jwassalna għall-ħajja ta' dejjem.

**R. Ammen.**

**INNU**

Wara dan il-jum li tajtna,  
nitolbuk, ħallieq ta' kollox,  
biex fit-tjieba kbira tiegħek  
tgħasses fuqna u tieqaf magħna.

Fik u bik jistrieħu qlubna,  
jibqgħu jħossu l-kenn ta' mħabbtek,  
sabiex għada minn filgħodu  
jisbħu jgħannu l-glorja tiegħek.

Bierek jiemna b'saħħa tajba,  
żid il-ħegġa ta' ħajjitna,  
u bid-dija tiegħek dawwal  
dlam il-lejl li riesaq fuqna.

Isma' talbna, Missier twajjed,  
w int, Waħdieni tiegħu u daqsu,  
li ta' dejjem hi saltnatkom  
ma' l-Ispirtu faraq tagħna. Ammen.

## **SALMODIJA**

*Barra Ż.GH.:*

**Ant. Binhar u bil-lejl, Mulej, nitniehed quddiemek.**

*Ż.GH.:*

**Ant. Hallelujah, hallelujah, hallelujah.**

### **Salm 87 (88)**

#### **Talba fil-mard**

*Din hi s-siegħa tagħkom u s-setgħa tad-dlamijiet. (Lq 22:53)*

Mulej, Alla tiegħi, binhar jien ngħajjat, \*  
billejl jien nitniehed quddiemek.  
Ha tasal it-talba tiegħi għandek, \*  
agħti widen għat-talba tiegħi.

Għax ruhi mimlija bl-hemm, \*  
lejn il-qabar qed toqrob ħajti.  
Jien magħdud ma' min nieżel fil-ħofra, \*  
sirt qisni bniedem bla saħħa.  
Fost il-mejtin hu friexi, \*  
bħall-maqtulin mimduda fil-qabar,  
li fihom ma tiftakarx iżjed \*  
u m'humiex aktar taħt idejk.

Inti xhettni f'qiegħ il-ħofra, \*  
fid-dlamijiet, f'qiegħ l-art.  
Fuqi tagħfas il-qilla tiegħek, \*  
fuqi tfajt l-imwieg kollha tiegħek.

Hadli 'l ħbiebi 'l bogħod minni, \*  
għamilti niġra ta' l-għajb għalihom;  
ninsab magħluq, u ma nistax noħroġ; \*  
għajnejja mdallma bl-ghali.  
Lilek, Mulej, kuljum insejjaħ, \*  
lejk immidd idejja.

Tagħmel int għegubijiet mal-mejtin, \*  
jew se jqumu l-erwieħ biex ifaħħruk?  
Tixxandar fil-qabar it-tjieba tiegħek, \*  
jew f'post it-telfien il-fedeltà tiegħek?  
Jingħarfu fid-dlam l-għegubijiet tiegħek, \*  
jew f'art il-minsija l-gustizzja tiegħek?

Imma jien, Mulej, lejk ngħajjat, \*  
fil-ghodu għandek tasal it-talba tiegħi.  
Għaliex, Mulej, twarrabni, \*  
u taħbi wiċċek minni?

Imsejken jien, u qisni mejjet sa minn zghożiti, \*  
inhossni mifni, mgħobbi bil-biża' tiegħek.  
Għaddiet minn fuqi l-qilla tiegħek, \*  
fnietni l-imgiba tiegħek tal-biża'.  
Kuljum bħall-ilma jdawwruni, \*  
flimkien minn kull naħa jagħlquni.  
Int bigħedt minni l-ħbieb u l-qraba, \*

shabi huma d-dlamijiet.  
Glorja.

**Barra Z.GĦ.:**

**Ant. Binhar u bil-lejl, Mulej, nitniehed quddiemek.**

**Z.GĦ:**

**Ant. Hallelujah, hallelujah, hallelujah.**

## **LEZZJONI QASIRA Ġer 14:9**

Int qiegħed f'nofsna, Mulej, u aħna msemija għalik: la thalliniex, Mulej, Alla tagħna.

## **RESPONSORJU QASIR**

**Barra żmien il-Għid:**

**R.** F'idejk, Mulej, \* Jien nerħi ruħi. F'idejk.

**V.** Int teħlisni, Mulej, Alla tas-sewwa, \* Jien nerħi ruħi. Glorja. F'idejk.

**F'Ħadd il-Għid u l-ottava jingħad:**

**Ant.** Dan hu l-jum li għamel il-Mulej; ħa nifirħu u nithennew fih! Hallelujah.

**Fi żmien il-Għid:**

**R.** F'idejk, Mulej, jien nerħi ruħi. Hallelujah, hallelujah. F'idejk.

**V.** Int teħlisni, Mulej, Alla tas-sewwa. \* Hallelujah, hallelujah. Glorja. F'idejk.

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż.Għ. hallelujah).**

## **KANTIKU EVANĠELIKU**

**Lq. 2,29-32**

*Kristu dawl tal-ġnus u glorja ta' Israel*

Issa, o Sid, tista' thalli l-qaddej tiegħek \*

imur fis-sliem, skond kelmttek;

għaliex għajnejja raw \*

is-salvazzjoni tiegħek,

li int hejjejt \*

għall-popli kollha:

dawl biex idawwal il-ġnus, \*

u glorja tal-poplu tieghek Israel.

**Glorja.**

**Ant. Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ž.Għ. hallelujah).**

### **Talba**

Agħtina, o Alla li tista' kollox, li b'qalbna kollha ningħaqdu ħaġa waħda ma' Ibnek midfun, biex jisthoqqilna nqumu miegħu f'ħajja ġdida. Hu li jgħix u jsaltan għal dejjem ta' dejjem. **R/. Ammen.**

*Wara t-talba tingħad il-barka:*

Il-Mulej li jista' kollox jagħtina lejl kwiet u tmiem tajjeb.

**R. Ammen.**

*Fl-aħħarnett, mingħajr versett u talba, tingħad waħda mill-antifoni tal-Madonna.*

Omm ħelwa ta' Kristu l-Feddej,  
int bieb illi jagħti għas-sema,  
int kewkba tal-baħar, Marija!  
Ħarisna mill-waqgħa, kun magħna,  
għajnuna tal-poplu l-maħtur,  
li b'għageb nissilt 'il min ħalqek  
fis-siegħa li lqajt it-tislina  
li tak Gabrijel, u bqajt xebba,  
kif qabel, hekk wara t-tnissil.  
Henn, Omm, għal uliedek midinba.

*jew*

Is-sliem, o Sultana  
tas-sema, Sidt l-angli;  
int l-għerq u l-bieb safi  
mnejn ġie dawl id-dinja.  
O Vergni glorjuża,  
ta' ġmiel u sbuħija,  
is-sliem għalik! Itlob  
lil Kristu għalina.

*jew*

Sliem għalik, Sultana, omm tal-ħniena;  
ħajja, ħlewwa u tama tagħna, sliem għalik.  
Lilek ingħajtu,  
għaliex aħna tturufnati, ulied Eva.  
Lilek nitniehdu, aħna li nibku u nolfqu  
f'dan il-wied ta' dmugh.  
Ejja, mela, avukata tagħna,  
dawwar lejna  
dawk il-għajnejn tiegħek tal-ħniena;  
u wrina, wara dan it-turufnament,  
lil Ġesu', frott imbierek tal-guf tiegħek.  
O Hanina, o pija, o ħelwa Vergni Marija.

*jew*

Taħt il-ħarsien tiegħek nistkennu,  
Omm qaddisa ta' Alla:  
la twarrabx minn quddiemek  
it-talb li nagħmlulek fi ħtigijietna,  
u eħlisna dejjem minn kull tigrib,  
o Vergni glorjuża u mbierka.